

வெண்கள் பகுதி

சகோதரி.

கலா வின்சென்ட்ராஜ்

கலங்காதே! உன் சூழ்நிலை மாறும்

ஆண்டவராகிய இயேசு கிறிஸ்துவின் இனிய நாமத்தில் அன்பின் சகோதரிகளுக்கு வாழ்த்துக்கள்.

பலவிதமான போராட்டங்களில் நாம் கடந்து செல்லும் போது ஐயோ! இந்தப் போராட்டமான நிலை மாறாதா, எப்போது மாறும். கடன் பிரச்சனைகள் தாக்கும்போது வட்டி கட்டி கட்டியே எங்கள் உழைப்பின் பலனெல்லாம் போய்விட்டது. எனக்கு பிரச்சனையே தீரவில்லையே என்று இந்தப் பிரச்சனை மாறும். என் வாழ்க்கை முழுவதும் இப்படித்தான் பிரச்சனையில் நான் காலத்தை கழிக்க வேண்டுமா? வரக் கூடாத வியாதி என் சரீரத்தில் வந்துவிட்டதே மருத்துவர் உயிருள்ளவரை மாத்திரை எடுக்க வேண்டும் என்று சொல்லி விட்டார் என்ன செய்வேன்? எப்படி செலவு செய்வேன். இந்த நிலை மாறாதா ஏங்கிக்கொண்டிருக்கிறீர்களா? உங்களது இந்த சூழ்நிலை கட்டாயம் மாறும் என்று ஆண்டவர் சொல்லுகிறார்.

சமாரியா தேசத்திலே கொடிய பஞ்சமுண்டானபோது இஸ்ரவேல் ராஜா மிகுந்த வேதனையோடு உலாவிக்கொண்டு இருக்கிறார். அப்போது பஞ்சத்தின் உச்சநிலை, எவ்வளவு கொடிதானதென்றால் ஒரு பெண் தன் பிள்ளையை சமைத்து தன் பசியை ஆற்ற சாப்பிடும் நிலை வந்துவிட்டது. இதைக் கேட்ட ராஜா மிகவும் தளர்ந்துபோய் நான்

இனி கர்த்தருக்காக காத்திருக்க வேண்டியதென்ன என்கிறான். ஆனால் அடுத்த நாளை சமாரியாவின் நிலை தலைகீழாய் மாறினது. நம் நாட்டில் ஒரு கிலோ அரிசி ஒரு ரூபாய்க்கு நாளை விற்கப்படும் என்றால் நம்மால் நம்ப முடியுமா? ஆனால் முடியாத அந்தக் காரியத்தை இஸ்ரவேல் ஜனங்களுக்காக தேவன் செய்து, அவர்களது அந்த சூழ்நிலையை தலைகீழாய் மாறும்படி அற்புதம் செய்தார். அதே தேவன் இன்றைக்கு நீங்கள் கடந்து வருகிற இந்த சூழ்நிலையையும் மாற்றப் போகிறார். எப்பொழுது என் கண்ணீர் மாறும். என் துயரம் என்று தீரும். நானும் என் குடும்பமும் இந்த உலகத்தில் அமைதியாய் வாழ முடியுமா? என்றெல்லாம் கலங்கி கண்ணீர் வடிக்கும் உங்களைப் பார்த்துத்தான் ஆண்டவர் சொல்கிறார். கலங்காதே! உன் சூழ்நிலை மாறும். இந்த துன்பம் உன்னைவிட்டு நீங்கிப்போகும் என்கிறார். இயேசு உங்களை நேசிக்கிறார். நாம் இந்த துன்பத்திலேயே நாடகளை கடத்திவிட வேண்டும் என்று அவர் விரும்பவில்லை. இரண்டாயிரம் ஆண்டுகளுக்கு முன்பு நமக்காக இந்தத் துக்கங்களை எல்லாம் சிலுவையில் சுமந்து தீர்த்துவிட்டார்.

ஏசா 53:4 மெய்யாகவே அவர் நம்முடைய பாடுகளை ஏற்றுக்கொண்டு, நம்முடைய துக்கங்களைச் சுமந்தார் நாமோ, அவர் தேவனால் அடிபட்டு வாதிக்கப்பட்ட, சிறுமைப்பட்டவரென்று எண்ணினோம். அவர்தான் கலங்காதே உன் சூழ்நிலையை நான் மாற்றுவேன். உன்னை நான் வாழ வைப்பேன். நீ என்னிடத்தில் உன் பாரங்களை, வேதனைகளை வைத்துவிட்டு நான் பார்த்துக் கொள்வேன் என்று ஆண்டவர் சொல்கிறார். நம் வாழ்க்கையின் எப்படிப்பட்ட சூழ்நிலைகள், எப்படியெல்லாம் மாறும் என்று பார்ப்போம்.

கசப்பான சூழ்நிலை மாறும்

யாத் 15:25 மோசே கர்த்தரை நோக்கிக் கூப்பிட்டான்; அப்பொழுது கர்த்தர் மோசேக்கு ஒரு மரத்தைக் காண்பித்தார்; அதை அவன் தண்ணீரில் போட்டவுடனே, அது மதுரமான தண்ணீராயிற்று.

இஸ்ரவேல் ஜனங்கள் சூர் வனாந்திரம் புறப்பட்டுப் போனார்கள். அங்கே தண்ணீர் இல்லை. மூன்று நாளாய் தண்ணீர் இல்லாமல் நடந்து வந்த அவர்கள் மாரா என்ற இடத்திற்கு வந்தார்கள். அங்கே தண்ணீர் இருந்தது. ஆனால் அது கசப்பாயிருந்தது. அந்த நேரத்தில் ஆண்டவரால் அற்புதம் செய்ய முடியும் என்று நம்பமுடியாமல் ஜனங்கள் முறுமுறுத்தார்கள். தண்ணீர் இல்லாமல் நாங்கள் என்ன செய்வோம். என்னத்தைக் குடிப்போம் என்றார்கள். அவர்கள் கூக்குரலை ஆண்டவர் கேட்டார். மோசேக்கு ஒரு மரத்தைக் காண்பித்தார். அதை அவன் தண்ணீரில் போட்டவுடனே அது மதுரமாயிற்று.



அந்த மரம் சிலுவை மரம். உங்கள் வாழ்க்கை எவ்வளவு கசப்பாயிருந்தாலும், அது மதுரமாய் மாறுவதற்கு வழி இருக்கிறது. அது கல்வாரிச் சிலுவையில் தன் உயிரை தியாகமாய் கொடுத்த, தன் இரத்தத்தை சிந்தினை இயேசுவை உங்கள் உள்ளத்தில், உங்கள் வாழ்க்கையில் கூப்பிடுவதுதான். வாழ்க்கை முழுவதும் கசப்பை பருகிவிட்டேன். அது மதுரமாய் மாறாமா என்று கலங்குகிறீர்களா? கானாவூர் திருமணத்தில் வெறும் தண்ணீரை திராட்சை ரசமாக மாற்றினவர். கசந்து போயிருக்கும் உங்கள் வாழ்வை மதுரமாய் மாற்றுவார்.

நகோமி என்ற பெண்ணின் வாழ்வில் கசப்பு வந்தது. ஸ்த் 1:20-ல் அதற்கு அவள், நீங்கள் என்னை நகோமி என்று சொல்லாமல், மாராள் என்று சொல்லுங்கள், சர்வவல்லவர் எனக்கு மிகுந்த கசப்பைக் கட்டளையிட்டார். அவள் வாழ்வில் அத்தனை கசப்பும், இழப்பும், விரக்தியும், தனிமையும் வரக் காரணம் தன் தேவனை விட்டு அந்நிய மோவாப் தேசத்திற்கு போய் விட்டாள். ஆனால் அவள் தன் தவறை உணர்ந்து தன் தேவனிடம் திரும்பும்போது அவள் வாழ்க்கை மதுரமாயிற்று.

எசேக்கியா ராஜா சர்ரத்தின் வியாதியால் மிகுந்த கசப்போடு கடந்து சென்றார். ஆனால் கண்ணீரோடு ஆண்டவரிடம் வேண்டிக் கொண்ட போது ஆண்டவர் அவரை குணமாக்கினார். ஏசா 38:15-ல் நான் என்ன சொல்லுவேன்? அவர் எனக்கு வாக்கு அருளினார்; அந்தப்பிரகாரமே செய்தார்; என் ஆயுசின் வருஷங்களிலெல்லாம் என் ஆத்துமாவின் கசப்பை நீனைத்து நடந்துகொள்வேன். உங்கள் வாழ்வில் குறைவுகளால் வருகிற கசப்புகளா? நகோமியைப் போல் தனிமையில் மற்றவர்களின் அன்பு கிடைக்காமல் புறக்கணிக்கப்படுகிறதினால், இழப்புகளினால் வருகிற கசப்புகளா? வியாதியினால் உண்டான கசப்புகளா? எதுவானாலும் இன்று மதுரமாய் மாறும்.

தீமை நன்மையாக மாறும்.

நீங்கள் எனக்குத் தீமைசெய்ய நினைத்தீர்கள், தேவனோ, இப்பொழுது நடந்துவருகிறபடியே, வெகு ஜனங்களை உயிரோடே காக்கும்படிக்கு, அதை நன்மையாக முடியப்பண்ணினார். (ஆதி 50:20)

யோசேப்பு தன் சொந்த

சகோதரர்களால் பகைப்பட்டு, அந்நியரிடம் விற்கப்பட்டான், அந்த இடத்திலும் பொய் குற்றம் சாட்டப்பட்டு சிறையில் கிடந்தான். யாருக்கும் எந்த தீமையும் செய்யாதவன். தீமையை விட்டு விலகி நன்மை செய்த மனிதன். தாயின் அன்பை இழந்து அவன் வாழ்வில் பட்ட கஷ்டங்களுக்கு அளவே இல்லை. அவனுக்கு நேர்ந்த தீமைகள் தான் அதிகம். அதன் நடுவில் அவன் பொறுமையாய் இருந்தான். அவன் சகோதரர்கள் அவன் இறந்து விட்டான் என்று தகப்பனையும் நம்ப வைத்து, அவர்களும் அவனை மறந்தே போய்விட்டார்கள். ஆனால் சர்வ வல்லவரோ அப்படி இருக்கவில்லை. எல்லாராலும் கைவிடப்பட்டு, மறக்கப்பட்டு வாழ்ந்த அந்த மனிதனுக்கு தம் வல்லமையை அனுப்பினார். அத்தேசத்தின் ராஜாவின் கனவுக்கு அர்த்தம் சொன்னான். நினைத்துப் பார்த்திராத அளவு உயர்த்தப்பட்டான்.

உங்களுக்கும் விரோதமாய் அநேகர் எழும்பி விட்டார்களா? என் கையில் நன்மை பெற்றவர்கள் என்னைப் பகைக்கிறார்கள் என்று புலம்புகிறீர்களா? காரணமற்ற காயம், வேதனை. பொய்யான வார்த்தையை சொல்லி புண்படுத்துகிறார்களா? எங்கும் எதிலும் தீமையா உங்களுக்கு வருகிறது. இந்த தீமைகள் அனைத்தும் உங்களுக்கு நன்மையாக தேவன் மாற்றுவார். நீங்களுடைய நினைத்துப் பாராத அளவு உங்களை உயர்த்தப்போகிறார். மனம் கலங்காதிருங்கள் உங்கள் வாழ்க்கையில் வந்த, நேரிட்ட தீமைகளை தேவன் நன்மையாக மாற்றுவார்.

துக்கம் சந்தோஷமாக மாறும்

அவன் துக்கம் மகாகொடிய துக்கம் என்று கண்டு, ஒருவரும் அவனோடு ஒரு வார்த்தையையும் பேசாமல், இரவுபுகல் ஏழுநாள், அவனோடு கூடத் தரையிலே உட்கார்ந்திருந்தார்கள். (யோபு 2:13)

யோபு தேவனுக்கு பயந்து பொல்லாப்புக்கு விலகுகிற மனிதன். ஆனால் அவன் வாழ்வில் பாடுகள், இழப்புகள், வியாதி, புறக்கணிப்பு எல்லாம் சேர்ந்து கொண்டது. மனிதர்களால் ஆறுதல் சொல்ல முடியாத துக்கம் அவர் வாழ்க்கையில் இருந்தது. என்ன ஆறுதல் சொல்வதென்றே நண்பர்கள் கூட திகைத்தார்கள். அத்தனை வேதனையின் நடுவிலும் அவன் தேவன் மேல் வைத்த நம்பிக்கை, விசுவாசம் அழியவில்லை, குறையவில்லை. நம் வீட்டில் ஒரு நாய் இறந்து போனால் கூட நம் உள்ளம் கலங்கி விடுகிறது. ஆனால் யோபு எத்தனை துக்கம் நிறைந்த மனிதனாக இருந்த போதும் அதன் நடுவிலும் என் மீட்பர் உயிரோடு இருக்கிறார் என்றான். அசைக்க முடியாத நம்பிக்கை அவனுக்குள் இருந்தது. இழந்த அத்தனை நன்மையையும் இரண்டு மடங்கு பெற்றுக் கொண்டான். அவன் துக்கம் சந்தோஷமாய் மாறினது.

அன்னாள் துக்கம் நிறைந்தவளாக காணப்பட்டாள். குழந்தையில்லாமல் அவள் அடைந்த அவமானம் அதிகம். தீனமும் மற்றவர்களால் வேதனைப்படுத்தப்பட்டு, கண்ணீரோடும், துக்கத்தோடும் வாழ்ந்தாள். ஒரு நாள் தேவ சமூகத்தில் தன் துக்கத்தை எல்லாம் ஊற்றினாள். அவள் துக்கம் சந்தோஷமாக மாறியது. தேவன் அவளுக்கு சாமுவேலை கொடுத்து அவளுடைய வாழ்க்கையில் சந்தோஷத்தை கட்டளையிட்டார். உங்கள் துக்கமும் சந்தோஷமாய் மாறும். (யோவான் 16:20)

தோல்வி ஜெயமாக மாறும்

யோசு 7:12,13-ல் ஆதலால் இஸ்ரவேல்

புத்திரர் தங்கள் சத்துருக்களுக்கு முன்பாக நிற்கக் கூடாமல், தங்கள் சத்துருக்களுக்கு முதுகைக் காட்டினார்கள், அவர்கள் சாபத்தீடானார்கள். நீங்கள் சாபத்தீடானதை உங்கள் நடுவிலிருந்து நீக்கிக் கொடுக்க வேண்டியது பண்ணாவிட்டால், இனி உங்களோடு இரேன். எழுந்திரு, நீ ஜனங்களைப் பரிசுத்தப்பண்ணிச் சொல்ல வேண்டியது என்னவென்றால், நாளையதினத்துக்கு உங்களைப் பரிசுத்தம் பண்ணிக் கொள்ளுங்கள், இஸ்ரவேலரே, சாபத்தீடானது உங்கள் நடுவே இருக்கிறது, நீங்கள் சாபத்தீடானதை உங்கள் நடுவிலிருந்து விலக்காதிருக்குமட்டும், நீங்கள் உங்கள் சத்துருக்களுக்கு முன்பாக நிற்கக்கூடாது என்று இஸ்ரவேலின் தேவனாகிய கர்த்தர் சொல்லுகிறார்

இஸ்ரவேல் மக்கள் ஆயி என்ற பட்டணத்திற்கு எதிராக யுத்தம் செய்ய வரும்போது அவர்கள் எரிக்கோவிலிருந்து சிலப் பொருட்களை திருடி மறைத்தார்கள். தேவன் விரும்பாத, வெறுக்கிற சாபத்தீடான வற்றை திருடி எடுத்து தங்களுக்குள் மறைத்து வைத்துக் கொண்டார்கள். அதிணிமித்தம் ஆண்டவரின் கோபம் அவர்கள் மேல் வந்தது. ஆயி பட்டணத்திற்கு எதிரான யுத்தத்தில் சத்துருக்களுக்கு முன்பாக நிற்க முடியாமல் முறிந்தோடினார்கள்.

அப்பொழுது யோசுவா ஆண்டவரின் பாதத்தில் விழுந்து கீடந்தபோது தான் இந்த வார்த்தையை சொல்கிறார். நீ ஜனங்களை பரிசுத்தப்படுத்து, சாபத்தீடானதை உங்கள் நடுவிலிருந்து விலக்கவில்லையானால் நீங்கள் நிமிர்ந்து நிற்க முடியாது. நான் உங்களோடு இருக்க முடியாது. அற்புதம் நீங்கள் பெற முடியாது என்றார். உடனே இஸ்ரவேலர் தங்களைப் பரிசுத்தப் படுத்திக் கொண்டு ஆயி பட்டணத்திற்கு எதிராக யுத்தத்தை தொடர்ந்தார்கள். அவர்கள் தோல்வி ஜெயமாக மாறியது தோல்வி மேல் தோல்வியால் துவண்டு போய் விட்டார்களா?



இனிமேல் வெற்றியே இல்லை. நான் ஏன் வாழ வேண்டும் என்று எண்ணி விட்டீர்கள் அல்லவா? உங்களை ஒருபோதும் தள்ளாத நேசர் என்னிடத்தில் வா, நான் உன் தோல்வியை ஜெயமாக மாற்றுவேன் என்கிறார். ஆண்டவரே, உமக்குப் பிரியமில்லாத அசுத்தமான எண்ணங்கள், பார்வைகள், பேச்சுக்கள், செயல்கள் எனக்கு வேண்டாம். பாவம் வேண்டாம். என்னை ஆசீர்வதித்து எனக்கு ஜெயம் தாரும் என்று கேட்டால் உங்கள் தோல்வி ஜெயமாக மாறும். உங்கள் சூழ்நிலை அற்புதமாய் மாறும். என் ஆண்டவராகிய தேவன் தாமே உங்கள் வாழ்க்கையில் உள்ள கசப்பான, தீமையான, துக்கமான, தோல்வியான எல்லாச் சூழ்நிலைகளையும் மாற்றி உங்களை ஆசீர்வதித்து வழிநடத்துவாராக.

**24 மணி நேர
ஜெப உதவிக்கு**

94428 00447

94980 00449

TOLL FREE NUMBER

1800 309 9333

